

کاشف عمران

پی ایچ ڈی اسکالر، شعبہ اردو، بہاء الدین زکریا یونیورسٹی، ملتان

ڈاکٹر روبینہ ترین

پروفیسر (ریٹائرڈ)، شعبہ اردو، بہاء الدین زکریا یونیورسٹی، ملتان

اردو خمريات اور رياض خیر آبادی کی انفرادیت

Abstract:

Khamriat is an Arabic word that refers to wine poetry or poetry about any other form of intoxication. The tradition of Urdu Khamriat is as old as the Urdu poetry itself is. Quli Qutub Shah is considered to be first Sahib e Diwan poet in Urdu. His diwan/Kuliyat is first presentation of Khamriat at a large scale in Urdu. Quli Qutub Shah translated Persian Ghazals of Khawja Hafiz Sherazi into Dakani Urdu. He himself wrote many verses about wine and intoxication of beauty. Before Quli Qutub Shah , Urdu wine poetry had scores of poets but their poetry could not be saved properly in their times. Syed Mahmood , Feroz Shah Bahmani & Mushtaq were great poets of wine poetry in our Urdu tradition before Quli Qutub Shah. Wali of Deccan is famous for his wine poetry but there were many wine poets between Quli Qutub Shah and Wali Dakani. This article reviews the Urdu tradition of Wine poetry from the beginning to Deccan and then from Sheikh Zahoor ud Din Hatim to Mirza Asadullah Khan Ghalib, Mirza Khan Dagh Dehelvi and Ameer Ahmad Ameer Meenai. In the next phase this article discusses the wine poetry of Syed Riaz Ahmad Khairabadi in the light of said tradition. This article concludes that Riaz Khairabadi was a unique poetry of this Khamriat traditon in Urdu. Riaz himself was a non-drinker but on the basis of his poetry, he

becomes a great name in this tradition. He promoted the tradition of Khamriyat in the times when Urdu poems were being promoted.

Keywords:

Urdu, Poetry, Khamriyat , Wine , Beauty , Intoxication, Traditon

شاعر کا اپنے کلام میں شراب اور دیگر نشہ آور اشیا کا تذکرہ کرنا 'خمریات' کہلاتا ہے۔ اردو میں خمریات کی روایت اتنی ہی قدیم ہے جتنی کہ خود اردو شاعری قدیم ہے اردو میں پہلا صاحب دیوان شاعر قلی قطب شاہ (۱۵۶۵ء-۱۶۱۱ء) (۱) کو شمار کیا جاتا ہے اور قلی قطب شاہ ہی اول اول اردو خمریات کو فروغ دینے والا شاعر بھی ہے۔ قلی قطب شاہ کے ضخیم کلیات میں حافظ شیرازی کی فارسی غزلوں کا دینی اردو میں ترجمہ ملتا ہے:

حافظ:	بحرم توبہ سحر گفتم استخاره کنم	بہار توبہ شکن می رسد چہ چارہ کنم (۲)
قلی قطب شاہ:	منگیا جو توبہ کے تیں صبح استخاره کروں	ہنگام توبہ توڑن آیا میں کیا چارہ کروں (۳)
حافظ:	گل بے رخ یار خوش نباشد	بے بادہ بہار خوش نباشد (۴)
قلی قطب شاہ:	بھل بن رخ یار خوش نہ دیسے	بن مد پھلی جھاڑ خوش نہ دیسے (۵)
حافظ:	یوسف گم گشتہ باز آید بہ کنعاں غم مخور	کلہہ احزاں شود روزی گلستاں غم مخور (۶)
قلی قطب شاہ:	یوسف گم سو پھر آگاب بہ کنعاں غم نہ کھا	گھر ترا امید کا ہو گا گلستاں غم نہ کھا (۷)
حافظ:	آنکس کہ بدست جام دارد	سلطانی جم مدام دارد (۸)

محمد قلی قطب شاہ نے اس غزل کا ترجمہ دو جگہ کیا ہے مطالع یہ ہیں:

قلی قطب شاہ:	جے کو کہ تہیلی جام لیا	سلطانی جم مدام لیا (۹)
قلی قطب شاہ:	جے کو کہ ہتا میں جام لیئے	سلطانی جم مدام کیئے (۱۰)

حافظ کی غزلیات کے ترجمہ کے علاوہ قلی قطب شاہ کی طبع زاد غزلیات کا جائزہ لیا جائے تو اس نے 'شراب' کو بطور ردیف استعمال کیا ہے۔ اس غزل کا مطلع ہے:

صباحی او مکھ دیکھ پینا شراب فرح بخش ساعت میں لینا شراب (۱۱)

اس شعر سے واضح ہے کہ شاعر لوازم سے سمیت تمام روایت خمر سے واقف تھا اور شراب و شباب اس کے کلام میں یکجا نظر آتے ہیں۔ اگر ہم اختصار کی خاطر صرف قلی قطب شاہ کی اصطلاحات خمر کا جائزہ لیں تو ان میں شراب، نُقل، ساقی، خمار، نشہ، صہبا، صراحی، مئے لعل، مرید پر میخانہ، زاہد، پیالہ، عرق، کوثر شراب، ان گنت تراکیب ہیں جن کا ذکر وہ بہت بے تکلفی اور سہولت سے کرتا ہے۔ دکنی اردو ادب کے مطالعہ سے واضح ہوتا ہے کہ قلی قطب شاہ سے پہلے دکنی شاعری کے کئی ادوار گزر چکے تھے۔

قلی قطب شاہ کے وہ خمریاتی پیش رو جن کا امتداد زمانہ سے بچا ہوا کچھ کلام دستیاب ہے ان میں سید محمود، فیروز شاہ بہمنی (متخلص بہ فیروزی و عروجی) اور مشتاق شامل ہیں (۱۲) قلی قطب شاہ اور ولی (۱۶۳۸ء-۱۷۰۷ء) (۱۳) کے

درمیان بہت سے شعرا گزرے۔ قطب شاہی دور کا ملک الشعرا غواصی خمریاتی روایت کا اہم شاعر تھا۔ نہایت اختصار سے آگے بڑھتے ہوئے اس کے صرف دو اشعار پیش خدمت ہیں۔ پہلا شعر اطلاقی خمریات کا حامل ہے جس میں شاعر بادشاہ سے عنایات کا طلب گار ہے اور کہتا ہے:

تج لطف کے چشمے کے مٹھے پانی کی لاگی ہے بڑی آج مجھے پیاس شہا (۱۴)

دکنی ادب سے واقفیت رکھنے والے احباب واقف ہوں گے کہ ساقی نامہ کی طرح دکن میں 'پیالا' کو بھی صنف کا درجہ حاصل رہا ہے۔ یہ بنیادی طور پر خمریاتی غزل ہوتی تھی جس میں 'پیالا' / 'پیالہ' بطور ردیف استعمال ہوتا تھا شعر دیکھیں، محبوب کے مست ہونٹوں کی شراب کی خبر پا کر پیالا محبت والوں کو شکرانے کے طور پر شکر بانٹتا ہے۔

پیلا کے مست ادھر کی مد کی پایا جب خبر پیالا پرت والیاں کول شکرانے کی بانیا تب شکر پیالا (۱۵)

اسی غزل کے مقطع میں غواصی تعلق سے کام لیتے ہوئے باقی شعرا کے پیالوں کے مقابل اپنے پیالے کو 'امر پیالا' قرار دیتا ہے۔ (۱۶) دیگر خمریاتی شعرا میں عبداللہ قطب شاہ، سالک، شاہ میراں خدا نما، ملک الشعرا نصرتی، ہاشمی بیجا پوری اور محمد حسینی معظم شامل ہیں۔ معظم کا ایک شعر ملاحظہ ہو:

جب سے پیابوں جام میں اس مست کے دیدار کا تب سے دیکھو دستا مجھے سب شہر اور بازار مست (۱۷)

خمریاتی غزل میں ایک ناگزیر نام ولی کا ہے، ولی کی زبان اپنے پیش رو شعرا کی نسبت جدید اردو کے قریب تر ہے۔ اگرچہ دہلی والوں کو ولی کے دیوان میں ایہام ہی نظر آیا تھا تاہم ولی کے ہاں ہمیں ایک پختہ اور بھر پور روایت خمر نظر آتی ہے۔ ولی جہاں دیسی اور پرتگالی شراب سے واقف ہے وہیں پر وہ خمریات کی فارسی روایت اور دکنی روایت کا امین بھی ہے۔ شعر ملاحظہ ہو:

آرزوئے چشمہ کوثر نہیں تشنہ لب ہوں شربت دیدار کا (۱۸)

شراب کی تلخی دور کرنے کے لیے نُفُل کا استعمال ہوا کرتا تھا لیکن لب محبوب کی حلاوت کا اثر یہ ہے کہ:

تری لب کی حلاوت نے کیا مجھ طوح کو شیریں ہوا ہے نُفُل مجلس ذکر مجھ شیریں مقالی کا (۱۹)

اور آخر میں ولی کا 'خمریاتی ایہام' کا ایک شعر دیکھیں:

ولی لکھتا ہے تیری مست آنکھیاں دیکھ اے ساقی بیاض گردن مینا اُپر دیوان جامی کا (۲۰)

دکن کی خمریاتی غزل میں داؤد اورنگ آبادی (۱۶۸۸ء-۱۷۵۵ء) (۲۱) اور سید سراج اورنگ آبادی (۱۷۱۳ء-۱۷۶۳ء) (۲۲) اہم نام ہیں۔ داؤد کا پورا دیوان سراپا انتخاب ہے اختصار کی خاطر 'شراب حسن' کے صرف ایک شعر پر اکتفا کرتے ہیں:

تر دماغی کو میری وہ روغن بادام ہے یاد میں تجھ چشم کی پیتا ہوں جو جام شراب (۲۳)

صوفی شاعر سراج اورنگ آبادی غزل، تصوف اور خمریات میں انفرادیت کا حامل ہے، سراج کا صرف ایک شعر دیکھ کر ہم دکن سے شمالی ہند کی روایت خمر کا رخ کریں گے:

مست دیدار کول درکار نہیں شیشہ و جام گردش چشم صنم جائے مئے ناب ہوا (۲۴)

دیوان ولی کے دلی پہنچنے کے بعد اردو خمریات اپنے تمام عناصر سمیت وہاں منتقل ہو گئی اور جب دلی والے ایہام

پرستی سے تازہ گوئی کی طرف آئے تو خمریات کو بھی فروغ ملا۔ شمالی ہند میں خمریاتی شعرا کی فہرست بہت طویل ہے۔ اس میں سے کچھ اہم نام یہ ہیں: شیخ ظہور الدین حاتم (۱۶۹۹ء-۱۷۸۳ء)، میرزا رفیع سودا (۱۷۱۳ء-۱۷۸۱ء)، خواجہ میر درد (۱۷۲۷ء-۱۷۸۴ء)، میر عبدالحئی تاباں (۱۷۰۷ء-۱۷۹۹ء)، انعام اللہ خان یقین (۱۷۲۸ء-۱۷۵۵ء)، قائم چاند پوری (۱۷۲۳ء-۱۷۹۳ء)، میر تقی میر (۱۷۲۳ء-۱۸۱۰ء)، نظیر اکبر آبادی (۱۷۳۵ء-۱۸۳۰ء)، میر محمدی بیدار (و: ۱۷۹۶ء)، میر حسن (۱۷۴۰ء-۱۷۸۶ء)، غلام ہمدانی مصحفی (۱۷۳۰ء-۱۸۲۴ء)، قلندر بخش جرأت (۱۷۲۸ء-۱۸۰۹ء)، انشا اللہ خاں انشا (۱۷۵۲ء-۱۸۱۷ء)، حیدر علی آتش (۱۷۷۸ء-۱۸۲۸ء)، امام بخش ناسخ (و: ۱۸۳۷ء)، شاہ نصیر (۱۷۶۱ء-۱۸۳۸ء)، شیخ ابراہیم ذوق (۱۷۸۹ء-۱۸۵۴ء)، بہادر شاہ ظفر (۱۷۷۵ء-۱۸۶۲ء)، مصطفیٰ خان شیفٹہ (۱۸۰۶ء-۱۸۶۹ء)، مومن خان مومن (۱۸۰۰ء-۱۸۵۱ء)، اسد اللہ خان غالب (۱۷۹۷ء-۱۸۶۹ء)، میرزا خاں داغ دہلوی (۱۸۳۱ء-۱۹۰۵ء)، امیر احمد امیر مینائی (۱۹۰۰ء-۱۸۲۹ء) (۲۵) وغیرہ۔ ان میں سے آخری شاعر امیر مینائی، ریاض خیر آبادی کا استاد ہے۔ ویسے تو ہر شاعر کا کلام اپنی انفرادیت کا حامل ہے لیکن اختصار کی خاطر ہم صرف غالب، داغ اور امیر کی خمریات کا مختصر جائزہ لیتے ہیں۔ غالب کو اردو خمریات میں ایک اہم سنگ میل کی حیثیت حاصل ہے، کچھ اشعار پیش خدمت ہیں۔ ملاحظہ کیجیے کہ ظرف، تشنہ لبی، عطائے ساقی، وسعت طلب کتنے ہی موضوعات کو غالب نے ایک شعر میں سالیا ہے:

بندر ظرف ہے ساقی خمار تشنہ کامی بھی جو تو دریاے مے ہے تو میں خمیازہ ہوں ساحل کا (۲۶)
اپنی منزل کی طرف دھیان، اپنے مسلک اور اپنے میکدے سے وفا، اس شعر سے سمجھ آتی ہے:

نفس نہ اچھن آرزو سے باہر کھینچ اگر شراب نہیں انتظار ساغر کھینچ (۲۷)
بھرے اور خالی کے تضاد کا لطف اپنی جگہ، معنوی لحاظ سے شاعر نے کتنا بڑا فلسفہ زندگی ہمیں سکھایا ہے:

رہا آباد عالم اہل ہمت کے نہ ہونے سے بھرے ہیں جس قدر جام و سبو میخانہ خالی ہے (۲۸)
غالب کے اس شعر کو منشور خمریات کہیں یا خلاصہ خمریات، بات بہت پتے کی ہے:

ہر چند ہو مشاہدہ حق کی گفتگو بنتی نہیں ہے بادہ و ساغر کہے بغیر (۲۹)
ریاض خیر آبادی (۱۸۵۴ء-۱۹۳۴ء) (۳۰) کی خمریات پر بات بعد میں کی جائے گی لیکن درج بالا شعر کے حوالے سے حکیم برہم کی یہ رائے دیکھتے جائیں:

”شراب آپ کی شاعری کا ایک خاص رنگ رہا ہے اور آپ نے اس رنگ میں ہزار بار ایک سے باریک مسائل تصوف بیان کر ڈالے.....“

حضرت غالب کا قول ہے:

ہر چند ہو مشاہدہ حق کی گفتگو بنتی نہیں ہے بادہ و ساغر کہے بغیر

اور حضرت ریاض کا تمام دیوان اسی شعر کی تائید میں ہے۔“ (۳۱)

خمریات کی اس روایت کو غالب کے ساتھ ساتھ داغ اور امیر نے عروج پر پہنچا دیا۔ دونوں کا ایک ایک شعر ملاحظہ ہو۔ شیخ اور زاہد پر طنز کے تیر ہر دور میں چلائے جاتے رہے ہیں لیکن داغ کا شعر زاہد کو کنکینکی شکست دیتا ہے:

حضرت زاہد ہر اک نشہ کو عادت شرط ہے مرنہ جائیں گے شراب چشمہ کوثر سے آپ (۳۲)
ایک غزل میں 'شراب' کو بطور ردیف استعمال کرتے ہوئے امیر نے رنگارنگ خمریاتی شعر تخلیق کیے ہیں۔ ایک شعر دیکھیں
کہ کس طرح شباب کا رنگ شراب کے رنگ کو بدل رہا ہے:

عجب ساتھی گندی رنگ ہے کہ پرتو سے بنتی ہے دھانی شراب (۳۳)
اس پورے پس منظر اور ماحول کو ذہن میں رکھتے ہوئے حیرت ہوتی ہے کہ اتنا خمریاتی سرمایہ موجود ہونے کے باوجود بہت
جلد جدید اردو غزل میں خمریات کو بڑی حد تک نظر کر دیا گیا۔ ایسے میں ریاض سامنے آتا ہے، خود غیر شرابی (۳۳) ہونے
کے باوجود اپنے زمانہ اور آنے والے کئی ادوار کا سب سے بڑا شاعر خمر قرار پاتا ہے۔ ریاض خیر آبادی نے روایت میں
نوطہ زن ہو کر اس کا ایسا عمیق مطالعہ کیا تھا کہ وہ عربی، فارسی، اردو روایت خمر کے ہر ایک پہلو سے بھرپور واقف تھا اور اس کا
کلام دیکھ کر پختہ کار شرابی تڑپ اٹھتے تھے۔ آئیے خمریات کے مختلف موضوعات کے حوالے سے ریاض کے کچھ اشعار کا
جائزہ لیتے ہیں۔ رغبت میخانہ:

رہنے دے گا نہ دم ذبح کوئی حلق کو خشک میکدے میں ہمیں اتنا تو سہارا ہوگا (۳۵)
شاعر کو میخانہ سے اس قدر الفت ہے کہ وہ میخانے میں اس امید پر ذبح ہونے کے لیے تیار ہے کہ مرتے ہوئے اس
کے حلق کو تر کرنے کے لیے شراب منہ سے لگائی جائے گی۔ ایک اور شعر دیکھیں؛ شاعر کندھے پر شراب کا مٹکا اور ہاتھ میں
مینا لیے ہر جگہ بے جھجک گھوم رہا ہے:

میں کہیں جاؤں وہ محشر ہو کہ ہو محفل وعظ دوش پر میرے سبو ہاتھ میں مینا ہوگا (۳۶)
زہاد سے چھیڑ چھاڑ:

بہت سے رند بھی دیکھے بہت سے زاہد بھی انھیں تو پیر ہمیشہ انھیں جواں دیکھا (۳۷)
صنعت لطف و نثر غیر مرتب سے کام لیتے ہوئے زاہد کو چھیڑا جا رہا ہے کہ زہاد ہمیشہ نقاہت اور پیری کا شکار رہتے ہیں جب کہ
مے نوش ہمیشہ جواں اور تازہ دم رہتے ہیں۔ ایک اور شعر دیکھیں جس میں بظاہر ریاض خود اپنا مذاق اڑاتے ہوئے کہتا ہے:
بنائی کیا بری گت میکدہ میں بادہ نوشوں نے ریاض آئے تھے کل جامہ پہن کر پارسائی کا (۳۸)
علامتی اشعار:

جب تک ملے گی قرض پئے جائیں گے ضرور ہم جانتے ہیں مفت ہے سودا ادھار کا (۳۹)
بظاہر اس شعر میں شاعر قرض پر شراب کو مفت سمجھ کر ہڑپ کرنا چاہتا ہے لیکن درحقیقت اس شعر میں نہ صرف غریب
مے نوشوں کی بات ہے بلکہ اس میں عیاش حکمرانوں کی نفسیات بھی بیان کی گئی ہے جو قوم کا بال بال قرض میں جکڑوا کر اپنی
عیاشیوں پر لگا دیتے ہیں۔ ایک اور علامتی شعر ملاحظہ ہو:

دہبا نہ آئے ریش حنائی پر اے ریاض گر سن نہیں ہے مگر زمانہ بہار کا (۴۰)
اسلوب کی شوخی اور اپنی ریش حنائی کے مذاق کے علاوہ معنوی لحاظ سے اس شعر میں زندگی گزارنے کا ڈھنگ سکھایا گیا ہے
اور اسی وضع احتیاط کو ہی تہذیب کا نام دیا جاتا ہے، اس شعر کو پڑھ کر ہمارا ادھیان مجید امجد کے ایک شعر کی طرف جاتا ہے:

محمد طریق سے میں ہے یہ احتیاط شرط اک داغ بھی کہیں نہ سر پیرہن پڑے (۴۱)
توبہ اور شکستِ توبہ: یہ ریاض کے پسندیدہ ترین خرمیاتی موضوعات میں سے ہے، ریاض نے اس پر ایک سے بڑھ کر ایک اشعار لکھے ہیں۔ ساقی کس طرح ایک مے نوش کو توبہ سے باز رکھنے کی کوشش کرتا ہے، ایک دلچسپ مکالمہ اس شعر میں موجود ہے:

توبہ سے ڈرایا مجھے ساقی نے یہ کہہ کر توبہ شکنی کے لیے اصرار نہ ہو گا (۴۲)
مے نوش شاید اس میدان میں نیا نیا ہے اور کوئی 'شیخ' اسے بہکا رہا ہے کہ وہ مے نوشی سے توبہ کر لے۔ ساقی اپنے تجربے کی بنیاد پر اسے تنبیہ کر رہا ہے کہ بعد میں تمہارے جیسے توبہ توڑنے کے بہانے ڈھونڈتے ہیں، سوچ سمجھ کر توبہ کرنا میں توبہ توڑنے کے لیے تم پر کبھی زور نہیں ڈالوں گا۔ ایک اور زبردست شعر دیکھیں:

جام ہے توبہ شکن توبہ مری جام شکن سامنے ڈھیر ہیں ٹوٹے ہوئے پیانوں کے (۴۳)
اس موضوع پر اس سے اچھا شعر شاید ہی کبھی کہا جاسکے، جام شراب کی وجہ سے توبہ ٹوٹی ہے، توبہ کی وجہ سے جام ٹوٹتے ہیں اور سامنے ٹوٹے ہوئے پیانوں کے ڈھیر لگے ہوئے ہیں، کچھ ٹوٹے ہوئے پیانوں میں اور کچھ ٹوٹے ہوئے جام و پیاناہ ہیں۔ عرقِ انفعال: شرم کے مارے چھوٹنے والے پسینے کو عرقِ انفعال کہا جاتا ہے۔ اس بارے میں ریاض نے خوب مضامین نکالے ہیں:

پی کے آیا عرقِ شرم جہیں پر جو کبھی چہرے پر بادہ کشو نور برستا ہوگا (۴۴)
شراب پینے کو ریاض نے یہاں گناہ کے طور پر پیش کیا ہے اور کہا ہے کہ اگر گناہ کے بعد خوفِ خدا سے ماتھے پر پسینہ آجائے تو چہرہ نورانی ہو جائے یعنی توبہ قبول ہو جائے اور بخشش ہو جائے، قابلِ غور بات یہ ہے کہ شراب پینے سے دل کی دھڑکنیں تیز تر ہو جاتی ہیں اور مے نوش کو شراب کی وجہ سے بھی پسینہ آسکتا ہے۔ انفعال ہی کے حوالہ سے ایک اور شعر دیکھیے:

میرے گنہ ہیں باعثِ بخشش مرے لئے میرے گنہ سب ہیں مرے انفعال کا (۴۵)
یہ ایک ایسی حقیقت ہے جس کو دنیا کے تمام مذاہب متفقہ طور پر تسلیم کرتے ہیں کہ بندہ گناہ کر لینے کے بعد اگر واقعی شرمندہ ہو، اپنے کیے پر پچھتائے اور سچے دل سے توبہ کر لے تو اس کی خطائیں معاف ہو جاتی ہیں اور اس کا انفعال اس کی بخشش کا سبب بن جاتا ہے لیکن توبہ کرنے کے بعد گناہوں سے دور ہو جانا شرط ہے۔
واعظ، پارسا: خرمیاتی روایت میں یہ سب منفی کردار ہیں۔ سبھی شعرا نے حسبِ توفیق ان کی خبر لی ہے لیکن ریاض کا رنگ یہاں بھی سب سے الگ ہے۔ مثلاً شعر دیکھیں:

ہلکی شراب پی جو کسی نازنین کے ساتھ واعظ میں اس گنہ سے گراں بار کیا ہو (۴۶)
واعظ سے سادہ سا سوال پوچھا ہے کہ اگر میں کسی نازنین کے ساتھ مل کر ہلکی پھلکی سی شراب پی لوں تو اس کو ہلکا گناہ ہی شمار کیا جانا چاہیے لیکن تم کہتے ہو کہ نہیں یہ بہت بڑا گناہ ہے، یہ انصاف تو نہ ہوا۔ ریاض ایسا تم ظریف ہے کہ وہ خود سمیت کسی پارسا کو معاف نہیں کرتا، شعر ملاحظہ ہو

پارسا بن کے ریاض آئے ہیں میخانے میں آپ بیٹھے ہیں بچائے ہوئے دامن کیا (۴۷)
ریاض خود کوئی اور بن کر ریاض کو زبردستی مے پلانے کی بات کر رہا ہے تاکہ اس پارسا کو مزہ اچھایا جاسکے کہ وہ مے خانے میں

کیا لینے آیا ہے۔

شرابِ حسن: خمریاتی روایت میں جب شاعر حسن کا بیان نشے یا شراب کی طرح کرے تو اسے شرابِ حسن کا نام دیا جاتا ہے۔ ریاض کا شعر دیکھیے:

اس کے آغازِ جوانی کا کہوں کیا عالم کچھ اسے نشہ سا تھا نشے میں وہ چور نہ تھا (۴۸)

جب کوئی حسین مکمل جوان ہو جائے تو چاہنے والوں کی لمبی قطار سے حسن کے غرور اور نشے میں چور چور کر دیتی ہے لیکن آغازِ جوانی میں نشے کا بھی آغاز ہی ہوا کرتا ہے اور اس کو کچھ نشہ سا کہہ کر شاعر نے حق ادا کر دیا ہے ایک اور شعر ملاحظہ ہو

نشے سے جھکی پڑتی ہیں یوں ہی تری آنکھیں چھبڑوں سے مری اور بڑھا بوجھ حیا کا (۴۹)

یہ واضح نہیں ہے کہ معشوق کی آنکھیں جوانی اور محبت کے نشے سے جھکی پڑتی ہیں یا پھر مے کے نشے سے لیکن نشہ اتنا شدید ہے کہ اس کا آنکھ اٹھا کر دیکھنا محال ہے اور اس پر مستزاد عاشق کی چھبڑ چھاڑ ہے جس نے حیا کا بوجھ مزید بڑھا دیا ہے۔ ریاض کا تعلق اگرچہ دبستانِ لکھنؤ سے تھا لیکن ریاض نے اپنی ایک الگ پہچان بنائی، اس کا اعتراف کرتے ہوئے لکھنؤ کا دبستانِ شاعری کے مصنف ابواللیث صدیقی نے سلسلہ صحیفی میں ۷ صفحات پر ریاض خیر آبادی کا مفصل ذکر لکھنے کے بعد مجموعی رائے ان الفاظ میں دی ہے:

”موجودہ دور میں لکھنؤی رنگ کے علم برداروں میں ریاض کا پایہ بلند ہے اور وہ رسمی شاعری کی

عام ڈگر سے ہٹ کر حقیقی شاعری کے بہت قریب آگئے ہیں۔“ (۵۰)

ریاض کی خوبی یہ تھی کہ وہ کسی بھی موضوع پر بڑی سہولت سے بات کہہ جاتا تھا۔ حرم، کعبہ، مدینہ جیسے حساس موضوعات پر ریاض کے خمریاتی اشعار بہت سے ہیں بطور مثال دیکھیے:

آب زم زم کے سوا کچھ نہیں کعبے میں ریاض میکدہ تم جسے سمجھے ہو مدینا ہو گا (۵۱)

سادات کے مذہبی گھرانے سے تعلق رکھنے والا ریاض وارثی سلسلہ میں بیعت تھا اور جب مدینے کو میکدہ کہتا تھا تو اس سے مراد وہ روحانی فیوض و برکات لیتا تھا۔ ریاض نے سب سے زیادہ بے تکلفی حرم، کعبہ اور فرشتوں کے ساتھ دکھائی ہے۔ ایک شوخ شعر دیکھیں:

اس واسطے کہ آؤ بھگت سے کدے میں ہو پوچھا جو گھر کسی نے تو کعبہ بتا دیا (۵۲)

فرشتوں کے بارے میں ریاض کی شوخی آخری درجے کو پہنچی ہوئی ہے:

بار عصیاں کے لیے یارب فرشتہ بھیج دے ہم لدے آئے ہیں اپنے شیشہ وساغر سے آپ (۵۳)

خدا کے ساتھ شاعر کی بے تکلفی دیکھیں:

پی کے مے ذکر خدا، شکر خدا، یاد خدا ہے ہمارے واسطے شغل مے و مینا ثواب (۵۴)

صیام کے بارے میں شوخی دیدنی ہے:

عید کے دن میکدے میں ہے کوئی ایسا ریاض ایک چلو دے کے جو لے تیں روزوں کا ثواب (۵۵)

مزے کی بات یہ ہے کہ ایسی باتیں وہ شاعر لکھ رہا تھا جو خود نماز روزے کا پابند ہے، تہجد گزار ہے، لیکن ریاض نے اپنی زندگی ہی میں خود کو شاعرِ خمریات کے طور پر منوالیا تھا۔ مثلاً ریاض کی زندگی میں جنوری ۱۹۳۰ء میں چھپنے والے 'الناظر' لکھنؤ میں جگر مراد آبادی اور افتخار علی جگر بسوانی کی غزلیات 'غزل' کے عنوان سے شائع ہوئیں اور ریاض خیر آبادی کی غزل پر 'خم کدہ ریاض' کا عنوان جمایا گیا (۵۶) ریاض کی وفات کے کچھ عرصہ بعد حامد حسن قادری نے آگرہ سے اپنے مضامین و مقالات کا مجموعہ نقد و نظر کے عنوان سے شائع کیا تو اس میں چودہ صفحات پر مشتمل ایک مقالہ خمریات ریاض کے حوالے سے بھی شامل تھا، اس کا عنوان 'خم خانہ ریاض' تھا (۵۷)۔ مجموعی طور پر ریاض روایتِ خمر کا ایسا شاعر ہے جس کے ہاں زبان کی صفائی، کلاسیکی انداز کی غزل اور خمریات کے مختلف پہلو اس کے اپنے مخصوص اسلوب میں ملتے ہیں۔ ریاض نے نہ صرف روایتِ خمر کو سمجھا اور ہضم کیا بلکہ اس روایت کو آگے بڑھایا اور اس روایت کا ایسا ناگزیر حصہ بن گیا کہ غیر منقسم ہندوستان کی غزل پر بات ہو یا خمریات پر، ریاض کا ذکر بہر حال کرنا پڑے گا۔

حوالہ جات

- ۱- سنین برطاق: سیدہ جعفر، مقدمہ: کلیات محمد قلی قطب شاہ، (دہلی: قومی کونسل برائے فروغِ اردو زبان، ۲۰۱۳ء)
- ۲- خواجہ حافظ شیرازی، دیوان حافظ (لاہور، شیخ مبارک علی، سن ندارد)، ص ۲۷۷
- ۳- کلیات محمد قلی قطب شاہ، ص ۶۱۵ -۴- دیوان حافظ، ص ۱۸۸
- ۵- کلیات محمد قلی قطب شاہ، ص ۶۶۶ -۶- دیوان حافظ، ص ۲۲۵
- ۷- کلیات محمد قلی قطب شاہ، ص ۴۸۳ -۸- دیوان حافظ، ص ۱۱۵
- ۹- کلیات محمد قلی قطب شاہ، ص ۴۸۷
- ۱۰- ایضاً، ص ۶۸۳
- ۱۱- ایضاً، ص ۴۹۶
- ۱۲- ملاحظہ کیجیے (برائے تفصیلی مطالعہ):
 محمد علی آثر، دکنی شاعری تحقیق و تنقید، (حیدرآباد (دکن): ۱۹۸۸ء)
 محمد علی آثر، دکنی غزل کی نشوونما، (حیدرآباد (دکن): الیاس ٹریڈرس، ۱۹۸۶ء)
 محی الدین قادری زور، دکنی ادب کی تاریخ، (کراچی: اردو اکیڈمی سندھ، ۱۹۶۰ء)
 محمد علی آثر، دکنی اور دکنیات، (حیدرآباد (دکن): الیاس ٹریڈرس، ۱۹۸۲ء)
 محمد علی آثر، دکنی اردو میں خمریہ شاعری، مشمولہ: نوادرات تحقیق، (حیدرآباد (دکن): ادارہ شعر و حکمت، ۱۹۹۶ء)
- ۱۳- سنین برطاق: بشارت فروغ، و فیات مشاہیر اردو، (لکھنؤ: اتر پردیش اردو اکیڈمی، ۲۰۰۰ء)
- ۱۴- بحوالہ: محمد علی آثر، دکنی شاعری: تحقیق و تنقید، (حیدرآباد (دکن): ۱۹۸۸ء)، ص ۵۱
- ۱۵، ۱۶- ایضاً، ص ۵۲
- ۱۷- ایضاً، ص ۵۳
- ۱۸- نور الحسن ہاشمی، کلیات ولی، (لکھنؤ: اتر پردیش اردو اکادمی، ۱۹۸۹ء)، مرتبہ، ص ۹۳
- ۱۹- کلیات ولی، ص ۱۰۲
- ۲۰- ایضاً، ص ۱۰۴
- ۲۱- سنین برطاق: خالدہ بیگم، دیوان داؤد اورنگ آبادی، (حیدرآباد (دکن): نیشنل فائن پریس، ۱۹۵۸ء)

- ۲۲- سنین بمطابق: عبدالقادر سروری، کلیات سراج، (دہلی: ایجوکیشنل پبلیشنگ ہاؤس، ۱۹۴۰ء)، مرتبہ دیوان داؤد اورنگ آبادی، ص ۴۰
- ۲۳- عبدالقادر سروری، کلیات سراج، (دہلی: ایجوکیشنل پبلیشنگ ہاؤس، ۱۹۴۰ء)، (مرتبہ: ص ۱۴۰)
- ۲۴- سنین بمطابق: وفيات مشاہیر اردو
- ۲۵- مرزا اسد اللہ خان غالب، دیوان غالب، (دہلی: حالی پبلیشنگ ہاؤس، ۱۹۶۹ء)، ص ۱۱
- ۲۶- ایضاً: ص ۵۳ ۲۸- ایضاً: ص ۱۷۵
- ۲۷- ایضاً: ص ۵۸
- ۲۸- سنین بمطابق: وفيات مشاہیر اردو
- ۲۹- حکیم برہم، حضرت ریاض کی شاعری، مشمولہ قلقل مینا، از: خلیل اللہ خاں، (لکھنؤ: ۱۹۹۸ء)
- ۳۰- مرزا خاں داغ دہلوی، دیوان داغ، (دہلی: رتن اینڈ کونٹرا شران کتب، سن ندارد) ص ۳۵
- ۳۱- امیر احمد بیٹائی، دیوان امیر، (لکھنؤ: نول کشور، سن ندارد)
- ۳۲- برائے تفصیل ملاحظہ ہو:
- ۳۳- انور کمال حسینی، پیش لفظ، مشمولہ: کلام ریاض خیر آبادی، (دہلی: اشاعتی پبلی کیشنز، ۱۹۶۰ء)
- ۳۴- مقدمہ سید سبحان اللہ، مشمولہ: ریاض رضوان، (حیدرآباد دکن: اعظم اسٹیم پریس، ۱۹۳۸ء)، مرتبہ سید نیاز احمد
- ۳۵- سید نیاز احمد، ریاض رضوان، مرتبہ: ص ۳
- ۳۶- ایضاً: ص ۴ ۳۸- ایضاً: ص ۲۳
- ۳۷- ایضاً: ص ۲۶ ۴۰- ایضاً: ص ۲۷
- ۳۸- خواجہ محمد زکریا، کلیات مجید امجد، (لاہور: الحمد پبلی کیشنز، ۲۰۰۳ء)، مرتبہ: ص ۳۳۷
- ۳۹- ریاض رضوان، ص ۱۰ ۴۳- ایضاً: ص ۴۱۸
- ۴۰- ص ۲ ۴۵- ص ۲۲
- ۴۱- ۴۷، ۴۶- ص ۴۷ ۴۸- ص ۵۰
- ۴۲- ص ۱
- ۴۳- ابوالیث صدیقی، لکھنؤ کا دبستان شاعری، (علی گڑھ: مسلم یونیورسٹی، ۱۹۴۴ء)، ص ۴۴۱
- ۴۴- ص ۳ ۵۲- ص ۲۰
- ۴۵- ص ۱۰۶ ۵۴، ۵۵- ص ۱۰۵
- ۴۶- ثم کدہ ریاض، مشمولہ: ماہنامہ الناظر، (لکھنؤ: الناظر بک ایجنسی، جنوری ۱۹۳۰ء)، ص ۴۷
- ۴۷- حامد حسن قادری، ثم خانہ ریاض، مشمولہ: نقد و نظر، (آگرہ: شاہ اینڈ کمپنی، ۱۹۴۲ء)، ص ۲۱۴-۲۲۷

